

# امام طحاوی اور ان کی شرح معانی الآثار

مولانا تقی الدین ندوی مظاہری استاد حدیث دارالعلوم ندوۃ العلماء لکھنؤ

امت نے جن محدثین کے مجموعوں کو صحاح ستہ کا درجہ دیا ہے، ان کے ہمعصر امام طحاویؒ بھی ہیں، جو علم و تحقیق میں مجددانہ شان رکھتے ہیں، حضرت مولانا نور شاہ کشمیریؒ فرماتے ہیں، وہو امام مجتہد و مجدد کہا قال ابن الاثیر الجزری، اس کا مطلب یہ ہے کہ شرح حدیث اور اس کے محال وغوامض اور بحث و تحقیق کے لحاظ سے ان کو مجدد کہا گیا ہے، متقدمین اپنی کتابوں میں بحث و تحقیق کے بغیر دایات نقل کرتے چلے آتے ہیں امام طحاویؒ نے بحث و تحقیق کی جدید راہ کھولی۔

ان کی کتاب شرح معانی الآثار اپنی خصوصیات و فوائد کے لحاظ سے ان تمام کتابوں میں ایک ممتاز مقام رکھتی ہے، اس لئے ضروری معلوم ہو کہ محدثین عظام کی بزم میں امام طحاویؒ اور ان کے کارنامے کا مختصر تعارف کرایا جائے۔

نام و نسب | احمد نام ابو جعفر کنیت الازدی الحجری المصری الطحاوی نسبت ہے، شجرۃ نسب یہ ہے۔

ابو جعفر احمد بن محمد بن سلامہ بن سلمہ الازدی الحجری المصری الطحاوی۔

جمہور محدثین و مورخین کا اس نسب نامے پر اتفاق ہے۔

امام موصوف کا تعلق چوں کہ یمن کے مشہور قبیلہ ازد کی شاخ حجر سے تھا اس لئے اس کی طرف منسوب

ازدی و حجری کہلاتے ہیں۔ چوں کہ امام صاحب کے آبا و اجداد فتح اسلام کے بعد مصر آکر آباد ہو گئے تھے بلکہ

لہ ساری السنن ج ۱ ص ۱۱۵ - لہ تذکرۃ الحفاظ ج ۱ ص ۲۹ - لسان المیزان ج ۱ ص ۱۷۵ - لہ الجواہر المضية - لہ الحادی ص ۵



اس لئے مصر کی طرف بھی نسبت کی گئی ہے۔

طحاوی طحا صدیق مصر میں ایک گاؤں ہے جس کی طرف منسوب ہو کر طحاوی کہلاتے ہیں۔ اگرچہ صاحب معجم البلدان کی تحقیق یہ ہے کہ امام یوسف طحا کے باشندہ نہیں تھے، بلکہ اس کے قریب ہی ایک مختصر آبادی جو تقریباً دس مکانات پر مشتمل تھی جس کو طحطوط کہتے ہیں، اس کو امام صاحب کے وطن عزیز ہونے کا ثبوت حاصل ہے۔ مگر امام صاحب نے طحطوطی نسبت کو پسند نہ فرمایا، بلکہ اپنی وطن سے قریبی آبادی طحا کی طرف نسبت کی بلکہ پیدائش و وفات سن پیدائش میں قدرے اختلاف ہے، ۲۳۸ھ و ۲۳۹ھ بتایا گیا ہے۔ مگر مؤرخ ابن خلکان

نے دوسرے قول کو ترجیح دی ہے۔ علامہ ذہبی نے بھی اسی کو صحیح قرار دیا ہے، کیوں کہ خود امام طحاوی سے یہی روایت ہے۔ سن وفات کے متعلق جمہور کی رائے ۳۲۱ھ ہے، تاریخ ولادت مصطفیٰ، مدت عمر محمد اور تاریخ وفات محمد مصطفیٰ، قبر مبارک مصر میں امام شافعی کے پہلے واقع ہے۔

مصر ضروری معلوم ہوا کہ امام صاحب نے جس علم و دین کے گہوارے میں شعور کی آنکھیں کھولی تھیں اس کی علمی و دینی مرکزیت کو بیان کیا جائے، مسرورہ سرزمین ہے۔ جہاں تین سو صحابہ کرام (رضوان اللہ علیہم اجمعین) کے مبارک قدم آئے، حافظ جلال الدین سیوطی نے الدر السحابہ فی من دخل مصر من الصحابة رضی اللہ عنہم میں ان سب کا تذکرہ لکھا ہے، حافظ ذہبی فرماتے ہیں کہ مصر کو حضرت عمرو بن العاص رضی اللہ عنہ نے حضرت عمرو رضی اللہ عنہ کے عہد خلافت میں فتح کیا تھا۔ صحابہ کرام کی ایک خلقت یہاں آکر سکونت گزری ہوئی اور تابعین کے زمانہ میں یہاں علم کی کثرت رہی پھر عمرو بن الحارث، یحییٰ بن ایوب، حیوۃ بن شریح، لیث بن سعد بن لہیعہ کے دور میں اور زیادتی ہوئی جو ابن وہب، امام شافعی، ابن القاسم اور ان کے تلامذہ کے زمانے تک باقی رہی۔ اس کے بعد فرماتے ہیں، وما زال بها علو جہا الی ان ضعف ذلك باستیلاء العبيدیین

الرافضة علیہا ۳۵۸ھ ثمان وخمسين وثلاث مائة، اور وہاں برابر خوب علم رہا تا آنکہ ۳۵۸ھ میں عبیدی رافضیوں کے استیلاء کی بنا پر اس میں ضعف آگیا، امام شافعی کے تہہ بہ تہہ جدید کی تدوین میں ہوئی۔

۱۔ معجم البلدان ص ۳۱۔ ۲۔ وفیات الاعیان ج ۲ ص ۵۳۔ والفوائد السنیة ص ۳۸ والبدایہ والنہایہ ص ۱۴۲

۳۔ اس رسالہ کو حسن الحاضرہ میں تمام و کمال نقل کر دیا ہے، لکھ الاعلان بالتویخ للسخاوی۔ ص ۱۳۹



حضرت نافعؓ جو عبداللہ بن عمرؓ کے تلمیذ رشید ہیں اور تیس سال ان کی خدمت میں رہے ہیں، انہیں حضرت عمر بن عبدالعزیز نے اپنے دورِ خلافت میں مصر معلم بنا کر بھیجا تھا اور لیث بن سعد یہیں کے رہنے والے تھے، جن کے متعلق امام شافعیؒ فرماتے ہیں اللیث افقہ من مالک الا انہ ضیعۃ اصحابہ، لیث امام مالک سے زیادہ افقہ تھے پر ان کے شاگردوں نے انہیں ضائع کر دیا، حافظ بن حجر عسقلانی لکھتے ہیں، ضائع کر دینے سے امام شافعی کا مطلب یہ ہے کہ جس طرح مالک وغیرہ کے تلامذہ نے ان کی فقہ کو مدون کیا امام لیث کے شاگردوں نے نہیں کیا۔

چوں کہ اکثر قضاة وہاں کے امام ابوحنیفہ کے مسلک پر تھے، اس لئے فقہ حنفی کی بھی کافی شہرت تھی۔ تحصیل علم امام موصوف علم کی طلب میں مصر آئے اور وہاں اپنے ماموں ابو ابراہیم مزنی جو امام شافعیؒ کے اجل تلامذہ میں تھے ان سے پڑھتے رہے، اس لئے ابتداً امام شافعیؒ کے تلمذ تھے، مگر چند سالوں کے بعد جب احمد بن ابی عمران حنفی مصر کے قاضی بن کر آئے تو ان کی صحبت میں بیٹھے اور ان سے علم حاصل کیا، حتیٰ کہ ان کے علم و فضل سے متاثر ہو کر فقہ شافعی کے بجائے فقہ حنفی کے مستیع ہو گئے، لہٰذا محمد بن احمد شروعی نے امام طحاوی سے دریافت کیا کہ آپ نے اپنے ماموں کی کیوں مخالفت کی اور کیوں امام ابوحنیفہؒ کے مذہب کو اختیار کیا؟ تو فرمایا کہ میں نے دیکھا کہ ماموں ہمیشہ امام ابوحنیفہؒ کی کتابوں کو مطالعے میں رکھتے تھے، پس اسی لئے میں بھی اس کی طرف منتقل ہو گیا۔ علامہ کوثری نے اس روایت کو بالتفصیل نقل کیا ہے کہ امام طحاوی نے اپنے ماموں مزنی کو دیکھ کر خود امام حنفی کی کتابوں کا مطالعہ شروع کر دیا، وہ فرماتے ہیں کہ ان کتابوں نے مجھے مذہب حنفی کا گردیدہ بنا لیا، جس طرح میرے ماموں مزنی کو بھی امام ابوحنیفہؒ کی طرف مائل کر دیا تھا، جیسا کہ مختصر مزنی سے ظاہر ہے کہ بہت سے مسائل میں امام شافعیؒ سے اختلاف کیا ہے۔ چوں کہ یہ خود امام طحاوی کا اپنا بیان ہے، اس لئے یہی صحیح و معتبر ہے اس سلسلے میں جو بہت سے واقعات لسان المیزان وغیرہ میں نقل کئے گئے ہیں وہ سب بے سند و خلاف درایت ہیں

سماع حدیث کے لئے سفر امام صاحب نے امام مزنیؒ کے علاوہ مصر کے دیگر محدثین کی خدمت میں بھی حاضر ہو کر فقہ و حدیث کو حاصل کیا، جس میں چند کے نام یہ ہیں، یونس بن علی المتونی ۲۶۲ھ جن کے متعلق ذہبیؒ کے شان دار

۱۔ الرحمة الغیثیہ فی الترجمة للیثیہ از حافظ بن حجر ص ۵۳۔ ۲۔ معجم البلدان ص ۳۸۔ الفوائد البہیہ ص ۳۸۔

۳۔ وفيات الاعیان ج ۲ ص ۵۳۔ ۴۔ الحاوی ص ۱۶۔



الفاظ یہ ہیں: عالم الدیار المصریۃ الامام الحافظ المقرئ، اور ہارون بن سعید ابلی، محمد بن عبداللہ بن عبید اللہ بن  
بکر بن نصر، عیسیٰ بن شروہ، ان کے علاوہ ابن عبیدہ اور ابن وہب کے تلامذہ اور اس طبقہ کے دیگر مشائخ سے  
استفادہ کیا، اپنے شہر کے شیوخ سے استفادہ کے بعد ۲۶۸ھ میں ملک شام کا رخ کیا، جہاں ابو خازم قاضی دمشق  
سے ملاقات کی اور ان سے فقہ حاصل کی، اس کے بعد ۲۶۹ھ میں مصر واپس تشریف لائے۔

علامہ کوثری فرماتے ہیں کہ جو شخص امام طحاوی کے شیوخ کے تراجم پر نظر ڈالے گا تو اسے بخوبی معلوم ہو جائے گا  
کہ ان کے شیوخ میں مصری، مغارہ، یمنی، بصری، کوفی، حجازی، شامی و خراسانی مختلف ممالک کے حضرات  
نظر آئیں گے جن سے امام موصوف نے اخبار و آثار کا علم حاصل کیا، مصر اور اس کے علاوہ دیگر ۵ شہروں کے  
شیوخ سے تحصیل علم کے لئے بادیہ پیمائی کی، یہی نہیں بلکہ مصر میں ہر وارد ہونے والے محدث د عالم کی خدمت میں  
حاضر ہو کر استفادہ کرتے، یہاں تک کہ وہ علوم جو مختلف اشخاص کے پاس پر آگندہ تھے، ان سب کو امام موصوف  
نے سمیٹ لیا۔

شیوخ و اساتذہ | ان کے شیوخ کی تعداد بیشمار ہے، ان کے ناموں پر نظر ڈالنے سے معلوم ہوتا ہے کہ انہوں  
نے اس دور کے ہر خرمین حدیث سے خوشہ چینی کی، جن میں امام بخاری و امام مسلم کے شیوخ بھی ہیں، کیونکہ امام  
بخاری کا سن وفات ۲۵۶ھ ہے۔ اس وقت امام طحاوی ۲۷ سال کے تھے، اسی طرح امام مسلم نے ۲۶۱ھ  
میں وفات پائی ہے جبکہ امام طحاوی ۳۲ سال کے تھے۔ امام طحاوی بواسطہ امام مزنی امام شافعی کے شاگرد تھے  
اور ان دو کے واسطے سے امام مالک و امام محمد کے اور ان تینوں کے واسطے سے امام اعظم کے تلمیذ ہیں۔  
ایسے مشائخ سے بھی روایت کرتے ہیں جن میں دیگر اصحاب صحاح شریک ہیں، ان کی تعداد ۳۶ ہے، تفصیلات  
کے لئے ملاحظہ ہو مقدمہ اعانی الاخبار۔

تلامذہ | ان کے علمی کمالات نے ان کی ذات کو طالبان حدیث و فقہ کا مرجع بنا دیا تھا، اس لئے تلامذہ کا دائرہ  
بھی بہت وسیع ہے، ان کی ایک مختصر فہرست پیش ہے:-

احمد بن قاسم خشاب، ابوالحسن محمد بن احمد الجیمی، دیوسف میانجی، ابوبکر بن المقرئ، طبرانی۔

لہ لسان المیزان ج ۱ ص ۹۷ - لہ الحاوی فی سیرۃ الامام الطحاوی ص ۹ - لہ الحاوی ص ۹ - لہ معارف ج ۱ ص ۱۱۱۔



احمد بن عبدالوارث زجاج، عبدالعزیز بن محمد جوہری قاضی صغید، محمد بن بکر بن مطروح اور ان کے علاوہ دیگر حضرات ہیں۔

علمی مرتبہ | حفظِ حدیث کے ساتھ وہ فقہ و اجتہاد میں بہت بلند مقام رکھتے تھے، ملا علی قاری نے ان کو طبقہ ثالثہ کے مجتہدین میں شمار کیا ہے، فرماتے ہیں کہ اس سے مراد وہ مجتہدین ہیں جو ان مسائل میں اجتہاد کرتے ہیں جس میں صاحبِ مذہب سے کوئی روایت منقول نہ ہو جیسے خصاب، ابو جعفر طحاوی، ابوالحسن کرخی، شمس الامامہ سرخسی، فخر الاسلام بزدوی، فخر الدین قاضی خاں اور ان جیسے حضرات ہیں، یہ لوگ امام صاحب سے اصول و فروع میں مخالفت نہیں کرتے، البتہ حسب اصول و قواعد ان مسائل میں احکام کا استنباط کرتے ہیں جس میں صاحبِ مذہب سے کوئی نص نہ ہو، مگر حضرت شاہ عبدالعزیز صاحب فرماتے ہیں کہ مختصر طحاوی دلالت کرتی ہے کہ (امام طحاوی) مجتہد منتسب تھے، محض امام ابو حنیفہ کے مقلد نہ تھے، کیوں کہ بہت سے مسائل میں ان کے مذہب سے اختلاف کیا ہے۔ اس لئے مولانا عبدالحی صاحب نے امام ابویوسف و امام محمد کے طبقے میں شمار کیا ہے، فرماتے ہیں کہ ان کا مرتبہ ان دونوں سے کم نہیں تھا۔

فن جرح و تعدیل اور امام طحاوی | فن رجال و جرح و تعدیل میں امام طحاوی کو کامل دستگاہ حاصل تھی، اس فن میں مستقل کتابیں بھی لکھی تھیں، تاریخ کبیر اور نفیض المدلسین جو کراچی کے رد میں ہے، اسی طرح ابو عبیدہ کے کتاب النسب پر مستقل تردید لکھی ہے، ان کے تلامذہ میں بھی ابن یونس و طبرانی ابن عدی جیسے ائمہ جرح و تعدیل گذرے ہیں، مگر افسوس، ان حضرات کی کتابیں آج ناپید ہیں، اب مشکل الآثار میں جہاں رداۃ پر اور معانی الآثار میں جہاں احادیث متعارضہ پر کلام کرتے ہیں اس سے بخوبی اندازہ لگایا جاسکتا ہے، البتہ حافظ بن حجر عسقلانی کی کتابیں اس فن پر موجود و مطبوع ہیں، مگر انہوں نے امام طحاوی کا ذکر نہ ان کے جلیل القدر شیوخ کے حالات میں کیا اور نہ ہی اعلیٰ درجہ کے تلامذہ میں درج کیا ہے، البتہ لسان المیزان و تہذیب میں بوقت ضرورت جرح و تعدیل میں امام طحاوی کا قول نقل کر دیا ہے، رجال حنفیہ کے متعلق اس طرز عمل کا شکوہ ان کے شاگرد حافظ سخاوی نے بھی کیا ہے،

حافظ صاحب کے متعلق جو شکایت امام سخاوی کو ہے، اسی طرح علامہ سبکی شافعی کو علامہ ذہبی سے ہے جسے

۱۔ لسان المیزان ۲: ۲۵۵، لسان المحثین ص ۹۶ - لہ مقدمہ امالی بحوالہ ذیل الجواہر المصنیۃ -

۲۔ لسان ۹۶ - لہ التعليقات السنیہ ص ۳۸ - لہ الطبقات الکبریٰ ج ۱ ص ۱۹۷ -



قاضی ابن شحنہ شرح ہدایہ کے مقدمہ میں رقمطراز ہیں، حتی قال السبکی انه لا ينبغي ان يؤخذ من كلامه ترجمته شافعي ولا حنفي وكذا لا ينبغي ان يؤخذ من كلام ابن حجر ترجمته حنفي متقدم ولا متأخر یہاں تک کہ علامہ تقی الدین سبکی فرماتے ہیں کہ (ذہبی) کے کلام سے کسی شافعی و حنفی کا ترجمہ لینا مناسب نہیں، (قاضی ابن شحنہ فرماتے ہیں) کہ اسی طرح حافظ بن حجر کے کلام سے کسی متقدم و متأخر حنفی کا ترجمہ لینا بھی مناسب نہیں ہو سکتا۔<sup>۱</sup>

امام طحاوی کے کمالات کا اعتراف | امام صاحب کے فضل و کمال، ثقاہت و دیانت کا اعتراف ہر دور کے محدثین و مؤرخین نے کیا ہے جیسے متقدمین میں طبرانی، ابو بکر خطیب، حمیدی، ابن عساکر وغیرہ اور متأخرین میں ابی الجراح نیری حافظ ذہبی، علامہ ابن کثیر وغیرہ ہیں، واقعہ یہ ہے کہ امام طحاوی قرآن و حدیث سے استنباط و فقہ میں اپنے معاصرین و مابعد کے علماء میں نظیر نہیں رکھتے، انھیں اعلم الناس بملذہب الامام ابی حنیفہ<sup>۲</sup> کہا گیا ہے۔

علامہ ابن عبدالبر مالکی فرماتے ہیں: كان الطحاوي من اعلم الناس بسير الكوفيين واخبارهم وفقههم مع شاركته في جميع المذاهب<sup>۳</sup> امام طحاوی کوفیوں کے سیر و اخبار و فقہ کے بڑے عالم تو تھے ہی شاہی دیگر مذاہب سے بھی واقف تھے، ابن عماد حنبلی نے ان الفاظ میں تعارف کرایا ہے: شيخ الحنفية الثقة الثابت برح في الحديث والفقہ<sup>۴</sup>

ابن تغری نے اصدا لا اعلام و شیخ الاسلام کا خطاب دیا، فرماتے ہیں کہ امام طحاوی توفیق و حدیث و اختلاف علماء و احکام و لغت و نحو و غیرہ علوم میں نظیر نہیں رکھتے تھے اور انھوں نے بہترین کتابیں تصنیف کیں۔<sup>۵</sup> علامہ ابن جوزی نے یہ شاندار الفاظ استعمال کئے ہیں: كان ثبتاً فمهما فقيها عاقلاً<sup>۶</sup>

امام طحاوی کے ناقدین | امام طحاوی کی جلالت شان و ثقاہت کے باوجود بعض متأخرین علماء نے اعتراضات کئے ہیں۔ جو متقدمین کے اعتراف و توثیق کے سامنے کچھ حقیقت نہیں رکھتے۔ مثال کے طور پر علامہ بن تیمیہ نے

۱۔ ماتس بہ الحاجہ ۱۔ (نوٹ) ذہبی کی میزان کے حاشیے پر امام صاحب کا ترجمہ الحاقی ہے، کیونکہ مصنف نے مقدمہ میں خود صراحت کر دی ہے کہ ائمہ متبوعین کے حالات ان کی عظمت و جلالت کی وجہ سے بیان کرنے کی ضرورت نہیں۔ (غیث الغمام ص ۱۲۶)

۲۔ عرف الشذی۔ ۳۔ لسان المیزان ج ۱ ص ۲۴۵۔ ۴۔ شذرات الذہب۔ ۵۔ النجوم الظاہرہ ص ۲۳۹

۶۔ المنتظم ج ۶ ص ۲۵۔



مہاج السنۃ میں حدیث رد شمس پر بحث کرتے ہوئے فرمایا کہ امام طحاویؒ کے نقد حدیث کا معیار اہل علم سے مختلف تھا، شرح معانی الآثار میں احادیث مختلفہ کو بیان کیا ہے، اور ان میں اس کو راجح قرار دیا جس کو از روئے قیاس حجت سمجھا ہے، ان کو دوسرے اہل علم کی طرح اسناد کی معرفت حاصل نہیں تھی، اگرچہ کثیر الحدیث و فقیہ و عالم ہیں، ان کو علامہ ابن جوزی کے کلام سے دھوکہ ہوا کیوں کہ انہوں نے موضوع کہا ہے اور ان کا تشدد اس باب میں مشہور ہے، اس حدیث کی تصحیح بہت سے علماء نے کی ہے، حافظ بن الفتح از دی نے صحیح قرار دیا اور ابو زرعة و ابن العرانی نے حسن کہا، حافظ بن حجر نے ابن جوزی کی خطا قرار دیا، یہ حدیث تعدد طرق سے مروی ہے، اس لئے امام طحاوی و خفاجی نے صحیح قرار دیا۔<sup>۲</sup> علامہ سیوطی نے بھی اللای المصنوعہ میں اس کو صحیح بتایا ہے،<sup>۳</sup>

حافظ بن حجر عسقلانی نے مسلمہ بن قاسم اندلسی کے اعتراض کو لسان المیزان میں نقل کیا ہے، حالانکہ مسلمہ نے اسی طرح کا اعتراض جب امام بخاری پر کیا تو تہذیب التہذیب میں اس کی تردید کی ہے اور مسلمہ کو مجہول قرار دیا ہے،

تصانیف | مؤرخین کے اجمالی بیان سے معلوم ہوتا ہے کہ امام صاحب نے مختلف فنون پر تصانیف کی ہیں متاخرین علماء سے زیادہ متقدمین نے ہمیشہ اسے قدر کی نظر سے دیکھا ہے، افسوس اس میں اکثر غیر مطبوع ہیں اس کی فہرست پیش ہے:

(۱) معانی الآثار: اس کا تفصیلی تعارف آئندہ کے صفحات میں پیش کیا جا رہا ہے۔

(۲) مشکل الآثار: ملا علی قاری فرماتے ہیں کہ یہ آخری تصنیف ہے۔ اس میں مصنف نے احادیث

کے تضاد کو رفع کیا ہے، اور ان سے احکام کا استخراج کیا ہے، حیدرآباد سے جو چار جلدیں طبع ہوئی ہیں۔

وہ غالباً پوری کتاب کے نصف سے بھی کم حصہ ہے۔ قاضی ابن رشد نے بعض اعتراضات کے ساتھ

اس کا اختصار کیا ہے، علامہ عینی کے شیخ قاضی جمال الدین یوسف بن موسیٰ ملطی نے اس اختصار کا بھی مختصر

کیا ہے جو المعتصر من المختصر کے نام سے طبع ہو چکی ہے۔



- (۳) اختلاف العلماء ۳۰ جزء حدیثی میں بیان کی جاتی ہے۔ (۴) کتاب احکام القرآن :  
 ۲۰ جزء میں ہے۔ (۵) کتاب الشروط الکبیر : ۴۰ جزء میں ہے۔ (۶) کتاب الشروط الادسط۔  
 (۷) کتاب الشروط الصغیر۔ (۸) مختصر الطحاوی۔ حیدرآباد سے چھپ کر مشہور و متداول ہو چکی ہے۔  
 (۹) نقض کتاب المدلسین۔ ۵ جزء میں کراچی کی کتاب المدلسین کا بہترین رد ہے (۱۰) الرد علی ابی عبید  
 (۱۱) التاریخ الکبیر (۱۲) کتاب فی النخل و احکامہا (۱۳) عقیدۃ الطحاوی (۱۴) سنن الشافعی۔  
 اس میں وہ سب حدیثیں جمع کر دی ہیں جو امام مزنی کے واسطے سے امام شافعیؒ سے سنی تھیں۔  
علامہ عینی نے کہا ہے کہ (مسند شافعیؒ) کو روایت کرنے والے اکثر امام طحاوی کے واسطے سے ہیں۔  
 اس لئے سنن شافعی کو سنن طحاوی بھی کہا گیا ہے۔ (۱۵) شرح المغنی (۱۶) النوادر الفقہیہ ۱۰ جزء میں ہے،  
 (۱۷) النوادر والحکایات، تقریباً ۲۰ جزء میں ہے۔ (۱۸) جزء فی علم ارض مکہ (۱۹) جزء فی قسم الفی  
والغنائم (۲۰) کتاب الاشریہ (۲۱) الرد علی عیسیٰ بن ابان (۲۲) جزء فی الرزیۃ (۲۳) شرح  
الجامع الصغیر للامام محمد (۲۴) شرح الجامع الکبیر (۲۵) کتاب المحاضر والسجلات (۲۶) کتاب الوصایا۔  
 (۲۷) کتاب الفرائض (۲۸) اخبار ابی صنیفۃ واصحابہ (۲۹) کتاب التسویہ بین حدیثنا و اخبارنا۔  
 (۳۰) کتاب صحیح الآثار (۳۱) اختلاف الروایات علی مذہب الکوفین (۳۲) کتاب العزل۔  
 (۳۳) مناقب ابی صنیفۃ۔

شرح معانی الآثار | شرح معانی الآثار کو معانی الآثار بھی کہا گیا ہے، ملا علی قاری فرماتے ہیں کہ یہ امام حنبلہ  
 کی پہلی تصنیف ہے۔ لے مگر ان کی کتابوں میں نہایت اہم و مشہور و متداول ہے، علماء نے خصوصیت سے  
 اس کی طرف اعتناء کیا ہے، حافظ سخاوی نے جن کتب حدیث کے مطالعے کا خصوصی مشورہ دیا ہے اس میں  
 شرح معانی الآثار بھی ہے۔ لے

علامہ امیر القافی فرماتے ہیں: فانظر شرح معانی الآثار دہل تری لنا نظیرانی سائر المدائ  
 فضلا عن مذہبنا هذا، لے شرح معانی الآثار پر غور کرو، کیا تم ہمارے اس مذہب حنفی کے علاوہ  
 لے الفوائد البہیہ ص ۳۸ - لے فتح المعیث ص ۳۲۹ - لے الفوائد البہیہ ص ۱۸۔



دیگر مذاہب میں بھی اس کی نظیر پائے جاسکتے ہو؟ علامہ عینی نے برسوں اس کا درس دیا ہے۔

معانی الآثار کا کتبِ حدیث میں مقام | علامہ عینی نے اس کو دوسری بہت سی کتبِ حدیث پر ترجیح دی ہے۔

فرماتے ہیں کہ سنن ابی داؤد و جامع ترمذی و سنن ابن ماجہ وغیرہ پر اس کی ترجیح اس قدر واضح ہے، کہ اس میں شک کوئی ناواقف ہی کرے گا۔<sup>۱</sup>

علامہ ابن حزم نے اپنے محمود و تشدد کے باوجود اس کو سنن ابی داؤد و نسائی کے درجہ پر رکھا ہے۔<sup>۲</sup>

علامہ ابن خلدون امام دارقطنی وغیرہ کی تقلید میں یہ لکھ گئے کہ طحاوی کے شرائط متفق علیہ نہیں ہیں کیوں کہ مستور الحال وغیرہ سے بھی روایت کی ہے، اس لئے اس کا مرتبہ صحیحین اور سنن کے بعد ہے۔<sup>۳</sup> حضرت مولانا نور شاہ کشمیری فرماتے ہیں کہ میرے نزدیک امام طحاوی کی کتاب شرح معانی الآثار کا مرتبہ سنن ابی داؤد کے قریب ہے، کیوں کہ اس کے رواۃ معروف ہیں، اگر بعض متکلم فیہ بھی ہیں، اس کے بعد ترمذی، پھر سنن ابن ماجہ کا درجہ ہے۔<sup>۴</sup>

معانی الآثار پر امام بیہقی کے اعتراض کا جواب | امام بیہقی نے امام طحاوی اور ان کی کتاب معانی الآثار پر اعتراض کیا ہے، وہ کہتے ہیں کہ علم حدیث امام طحاوی کا فن نہیں تھا، بلکہ انہوں نے کچھ حاصل کر لیا تھا،

مگر انہیں اس میں رسوم و اتقان حاصل نہیں، آگے چل کر فرماتے ہیں کہ شرح معانی الآثار میں انہوں نے بہت سی ضعیف حدیثوں کو اپنی رائے سے صحیح کہہ دیا۔ اور بہت سی صحیح کو ضعیف کہہ دیا۔

شیخ عبدالقادر نے الجواہر المفضیۃ میں اس پر اعتراض کو نقل کر کے جواب دیا ہے کہ میں نے امام طحاوی کی کتاب کی شرح لکھی ہے اور اس کی اسانید پر کلام بھی کیا ہے، صحاح ستہ، مصنف ابی بکر بن شیبہ

اور دوسری کتبِ حدیث سے مطابقت کر کے پرکھا بھی ہے، مگر حاشا دکلا! امام بیہقی نے جو اعتراض کیا ہے وہ کہیں بھی نہیں ہے، اس شرح کا نام الحاوی فی بیان الآثار الطحاوی رکھا ہے، امام بیہقی کے جواب میں

قاضی القضاة علاء الدین مادری نے الجواہر المنقذی فی الرد علی البیہقی لکھی ہے، جس میں تمام اعتراضات کا جواب دیا ہے، اور یہ ثابت کیا ہے کہ جو اعتراض امام طحاوی پر کر رہے ہیں اس کے ترکیب وہ خود ہیں،

۱۔ الحادی ص ۱۲۔ ۲۔ مقدمہ التعلیق المجد۔ ۳۔ الخط ص ۳۲۔ ۴۔ فیض الباری ج ۱ ص ۵۸ و ۵۹۔



الجواہر النقی شائع ہو چکی ہے، اور سنن بیہقی کے ساتھ بھی چھپ چکی ہے۔

علامہ عینی فرماتے ہیں کہ جس طرح کے اعتراضات معانی الآثار پر کئے گئے ہیں، اس طرح کے بلا اس سے زیادہ سخت اعتراضات تو سنن اربعہ پر کئے گئے ہیں، اور یہ کتاب سنن بیہقی و دارمی و دارقطنی سے بدرجہا فائق ہے۔  
معانی الآثار کی خصوصیات | اب ہم چند کتابی خصوصیات کی طرف اشارہ کر رہے ہیں تفصیلات کیلئے ملاحظہ ہو مقدمہ لسانی الاخبار  
 (۱) اس میں بکثرت ایسی حدیثیں موجود ہیں جن سے دیگر کتب خالی ہیں۔

(۲) ایک حدیث کی مختلف اسانید جمع کر دیتے ہیں، جس سے ایک محدث کو بہت نکات و فوائد کا علم ہوتا ہے۔  
 (۳) غیر منسوب روایۃ کی نسبت اور مبہم راوی کا نام، مشتبہ کی تمیز، مجمل کی تفسیر، اضطراب و تشک راوی سب کو نہایت وضاحت سے بیان کرتے ہیں؟

(۴) صحابہ و تابعین کے آثار، فقہاء کے اقوال اور ائمہ کی جرح و تعدیل بھی بیان کرتے ہیں جس سے ان کے معاصرین کی کتابیں خالی ہیں۔

(۵) کبھی ترجمہ الباب کسی فقہی مسئلہ پر قائم کرتے ہیں اور باب کی تحت کی روایت سے ایسے دقیق استنباطات کرتے ہیں جس کی طرف اذہان کم منتقل ہو سکتے تھے،

(۶) کتاب کو فقہی ترتیب کے لحاظ سے مرتب کیا ہے، کبھی معلوم ہوا کہ باب کے تحت کی روایت بظاہر ترجمہ سے کوئی تعلق نہیں رکھتی مگر نہایت لطیف طریقے سے ترجمہ سے مناسبت پیدا کرنے کے لئے اس روایت کو درج کرتے ہیں مثلاً باب المیاء کے تحت ان المسلم لا یخس داعوانی کے مسجد میں بول والی حدیث یہ مقامات نہایت دقیق ہیں،

(۷) ادلہ احناف کے ساتھ دوسرے ائمہ کے دلائل بھی بیان کرتے ہیں اور اس پر نظر قائم کر کے پوری طرح محاکمہ کرتے ہیں جس سے تفقہ کا اعلیٰ نمونہ پیش کرتے ہیں۔

شروع و متعلقات | الحاوی فی تخریج معانی الآثار للطحاوی (للحافظ عبد القادر القرشی)

(۲) مبانی الاخبار للعینی: چھ جلدوں میں موجود ہے جس میں رجال پر کلام نہیں کیا ہے۔

(۳) نخب الأذکار فی شرح معانی الآثار للعینی: علامہ عینی نے شرح حدیث کے ذیل میں رجال پر بھی مفصل گفتگو کی ہے، یہ عمدۃ القاری شرح بخاری کے مثل ہے۔



(۴) معانی الاخبار فی رجال معانی الآثار (للعینی) اس کی تلخیص ہے کشف الاستار کے نام سے طبع ہو چکی ہے۔

ان کے علاوہ عبد ابن عبد البر اور علامہ زبیری نے معانی الآثار کی تلخیص کی ہے۔

محمد یاقوتی کی کتاب تصحیح معانی الآثار کا بھی تذکرہ کیا گیا ہے۔

حافظ قاسم ابن قطلوبغا نے بھی طحاوی کے رجال پر ایک مستقل تصنیف

الإیثار فی رجال معانی الآثار کے نام سے کی ہے۔

حافظ ابن حجر عسقلانی نے بھی (۹) تحف المہرک میں جن دس کتابوں کے اطراف

جمع کئے ہیں، ان میں معانی الآثار للطحاوی بھی شامل ہے۔

(۱۰) أمانی الأخبار فی شرح معانی الآثار۔ حضرت مولانا محدث الداعی والی دین اللہ والی

دارالسلام محمد یوسف نور اللہ مرقدہ کی گر الفکر و معرکۃ الآراء شرح ہے، فی الواقع یہ تمام شروع سابقہ کا بہترین خلاصہ ہے، اس کتاب میں حضرت مولانا کی انتہائی کوشش یہ تھی کہ اکثر متقدمین (حافظ و عینی کے پیشرو) علماء کے اقوال نقل کئے جائیں۔ جب متقدمین کا کوئی قول نہیں ملتا تو متاخرین کے اقوال علی الترتیب نقل کئے ہیں۔ اس شرح میں طحاوی کے مشکل مقامات کا حل پیش کیا گیا ہے،

افسوس ہے کہ شرح کی تکمیل تو تقریباً ہو چکی تھی، لیکن حضرت مولانا کی زندگی میں صرف دو ہی جلدیں

چھپ کر شائع ہو سکیں۔ کہ اچانک حضرت نور اللہ مرقدہ کا سانحہ وصال پیش آیا۔

نہ سمجھے تھے کہ اس جانِ جہاں سے یوں جدا ہوں گے

یہ سنتے گوچلے آتے تھے اک دن جان ہے جانی

پہلی جلد کے شروع میں ایک مبسوط مقدمہ لکھا ہے جس میں طحاوی کے اسماء الرجال کی ایک مبسوط

فہرست بھی پیش کی گئی ہے، اس مقالہ میں اس سے پوری طرح استفادہ کیا گیا ہے!

(واخر دعوانا ان الحمد لله رب العالمین)